

KARTA ANNWALI TAL-MALTI TAL-ĦDAX-IL SENA (FORM 5)

Linji gwida għall-għalliema u l-istudenti (Ippubblikati fl-2017)

1.0 Daġla

Il-karta tal-eżami tal-Malti fi tmiem l-edukazzjoni obbligatorja (il-ħdax-il sena) se tinqasam f'żewġ sessjonijiet: f'waħda tiġi assessjata l-lingwa u l-oħra l-letteratura.

2.0 L-għan

Dan it-tibdil qed isir għaliex inħasset il-ħtieġa li l-istudenti jingħataw l-opportunità biex jiġu assessjati fil-ħiliet u l-kompetenzi kollha mgħallma skont it-tifsila tal-eżami aħħari taċ-Ċertifikat tal-Edukazzjoni Sekondarja (iċ-ĊES). Għalhekk dan l-eżami se jkun imfassal fuq l-istess linji bħaċ-ĊES biex l-istudenti jkollhom esperjenza minn qabel tal-assessjar kif isir fiċ-ĊES fil-komponenti kollha. B'hekk, filwaqt li dan l-eżami jagħtihom stampa tajba tal-ħiliet tagħhom fejn qegħdin, iservi wkoll biex, bl-għajnuna tal-għalliema, l-istudenti jkunu jistgħu jtejbu ħiliethom f'dawk l-oqsma fejn jaraw li marru xi ftit ħażin u hekk f'Mejju jersqu aktar imħejjija għaċ-ĊES. Għalhekk dan l-eżami barra li jaqdi l-funzjoni summattiva, għandu wkoll jaqdi primarjament għan formattiv.

3.0 Il-ħin

Il-karta tal-lingwa se tkun ta' sagħtejn imqassma fl-orali (adattament ta' dak taċ-ĊES għal raġunijiet loġistiċi u ta' ħin) ta' 10 minuti u l-karta tal-kitba ta' siegħa u tliet kwarti.

Il-karta tal-letteratura se tkun ta' sagħtejn.

4.0 Il-marki

Il-karta tal-lingwa se tkun minn 100 marka (15-il marka tal-orali u 85 tal-kitba) filwaqt li dik tal-letteratura se tkun ukoll minn 100.

Fir-riżultat aħħari tal-istudenti għandha tidher marka waħda taħt suġġett wieħed, il-Malti, li tinħareġ billi ż-żewġ marki li jgħib l-istudent fiż-żewġ karti jingħaddu flimkien u jinqasmu fi tnejn. Fejn toħroġ marka bin-nofs għandha tiddawwar f'numru sħiħ favur l-ogħla marka (e.ż. 67.5 = 68). Dan ir-riżultat ikun il-marka finali tal-istudent/a li tidher fir-rapport fejn se jkun hemm ukoll indikat liema karta għamel l-istudent/a, jekk hux 2A jew 2B. Madankollu l-istudenti fil-klassi għandhom ikunu mgħarrfa bil-marki separati li għabu fiż-żewġ karti.

5.0 Tqassim il-karti

5.1 Il-karta tal-Lingwa:

Din se tkun magħmula minn **żewġ** komponenti: l-orali u l-karta tal-kitba.

L-Orali tal-Malti fl-Eżami Annwali tal-Ħdax-il Sena (Rotta 2 u 3)

Il-Proċedura – għandha tkun l-istess għal kulhadd u f'kull skola.

Il-ħin tal-eżami: 10 minuti

Il-ħin għat-tnejn: 10 minuti.

L-istudent jissejjaħ biex jagħzel karta minn fost **6** li jkunu wiċċhom 'l isfel u jipprepara ruħu fuq il-kontenut tagħha billi jmur f'naħa mbiegħda tal-kamra/kamra oħra/barra fil-kuritur. L-istudenti għandhom ikunu taħt superviżjoni anke waqt it-tnejn. Ladarba magħzula, il-karta tal-oral ma tinbidilx. L-istudent m'għandux jikteb fuq il-karta tal-eżami u mhux permess li jkollu xi materjal miegħu waqt l-eżami. Waqt li student ikun għaddej bit-tnejn għall-orali, l-għalliem jista' jkun għaddej bl-eżami ma' student ieħor.

It-Tqassim tal-Orali (15-il marka)

L-eżami tal-orali fih **tliet taqsimiet** li huma: **il-qari, is-smiġh u t-taħdit** u jsegwu kemm jista' jkun l-istruttura tal-orali li jsir fiċ-ĊES tal-Malti.

i) **Il-Qari (4 marki)** - L-istudent jintalab jaqra silta mhux letterarja meħuda minn gazzetti, kotba ta' referenza, midja soċjali jew sorsi oħra. Din tista' tinkludi numri, ċifri, dati, dejta u statistika. Is-silta għandu jkollha titlu li jrid jinqara wkoll. M'għandhomx jingħataw referenzi minn fejn tkun ittiedet is-silta u/jew id-dettalji tal-awtur. L-għalliema jassessjaw il-ħila tal-qari tal-istudent skont kriterji stabbiliti fl-iskema maħruġa apposta. It-tul tas-silta għandu jkun madwar 80 kelma u l-qari għandu jieħu 2 minuti.

ii) **Is-Smiġh (4 marki)** - L-għalliem jaqra silta oħra differenti mill-ewwel waħda ta' madwar 100 kelma u li ma tkunx meħuda minn testi letterarji. Is-silta tista' tinkludi espressjonijiet idjomatici u l-istudent ikun irid iwieġeb il-mistoqsijiet fuq dak li jkun sema'. **L-għalliem għandu jaqra s-silta darba waħda biss imma l-mistoqsijiet (u jekk ikun hemm it-tweġibiet li minnhom trid tingħazel it-tajba) għandhom jinqraw darbtejn.** Il-mistoqsijiet jistgħu jkunu b'għażla multipla jew jitolbu tweġiba ta' kelma waħda, jistgħu jitolbu li l-istudent ifisser frażi jew idjoma skont is-sens li fih tkun intużat fis-silta tas-smiġh jew jistgħu jitolbu rispons/ reazzjoni ħafifa u miftuħa mill-istudent għal dak li jkun sema' jinqralu. Il-ħin għal dan l-eżercizzju għandu jkun ta' madwar 3 minuti u jingħataw 4 mistoqsijiet.

iii) **It-Taħdit (7 marki)** - L-istudenti jkollhom jikkellmu fuq tema kurrenti **jew** fuq tema kulturali skont kif ikun hemm fil-karta li jkunu għażlu. Dawn it-temi jittieddu mis-sillabu

taċ-ĊES. Kull tema jkollha żewġ mistoqsijiet li l-istudent irid jagħzel waħda fuqjex jittkellem. L-istudent irid jagħzel il-mistoqsija u jhejji ruħu fuqha waqt il-ħin tal-preparazzjoni. L-istudent m'għandux jikteb fuq il-karta tal-eżami jew idafħal noti jew kotba waqt l-eżami tal-orali. L-għalliema jassessjaw lill-istudent skont kriterji stabbiliti kemm fuq il-kontenut kif ukoll fuq il-Malti li jintuża. Dawn il-kriterji għandhom jinżammu qrib l-għalliem waqt l-eżami biex il-marki jingħataw skonthom. **L-assessjar tal-istudenti għandu jsir biss skont il-kriterji msemmija u skont il-marki mogħtija.** L-għalliema qed jingħataw ukoll galvu li jistgħu jużaw biex inizzlu l-marki li l-istudenti tagħhom ikunu ġabu waqt l-eżami. Dan il-galvu se jkun inkluż fil-pakkett tal-karti tal-eżami li jintbagħtu mit-Taqsima tal-Assessjar Edukattiv. It-taħdita għandha tieħu madwar 5 minuti. L-għalliem ikollu wkoll il-gwida bil-punti ewlenin tat-taħdit li l-istudent ikun mistenni li jsemmi b'rabta mat-tema u l-mistoqsijiet magħżula.

Il-karta tal-lingwa (85 marka, siegħa u tliet kwarti)

Din il-karta se jkun fiha **ħames** taqsimiet.

Taqsim 1: Il-Komponent (25 marka)

L-istudenti jingħataw erba' titli biex jagħzlu **wieħed** u jiktbu 350 kelma fuqu. It-titli jkunu wieħed minn kull xejra: narrattiva, deskrittiva, argumentattiva u espożitorja.

F'din it-taqsim kollha jitnaqqsu l-marki għal żbalji ortografiċi, tal-puntegġjatura u tas-sintassi. Jitnaqqsu wkoll xi marki lil dawk li jiktbu inqas mill-ammont ta' kliem indikat.

Taqsim 2A: Fehim it-Test (12-il marka)

Is-silta ma tkunx letterarja u jkollha madwar 400 kelma. Is-silta għandha tkun immarkata bin-numru tal-paragrafu. L-istudenti jridu jwiegħbu bejn 6 u 8 mistoqsijiet referenzjali u inferenzjali fuqha. Għalkemm ma jitnaqqsus marki għal żbalji ortografiċi u sintattiċi, l-istudenti huma mħeġġa biex jiktbu b'Malti tajjed u strutturat sew u jaraw li t-twegħbiet mogħtija jinftieħmu sewwa mill-markatur. Huma għandhom ukoll jaraw li jwiegħbu b'mod sħiħ dak li jkun mitlub fil-mistoqsija.

Taqsim 2B: Għarfien il-lingwa (10 marki)

L-istudenti jingħataw minn 4 sa 6 mistoqsijiet bħala taħriġ fuq il-lingwa tas-silta mogħtija. F'din il-parti fil-mistoqsija ssir referenza għall-paragrafu li minnu trid tinsilet it-twegħiba. F'din il-parti tal-eżami ma jitnaqqsus marki għal żbalji ortografiċi jew sintattiċi (sakemm it-twegħiba tkun tista' tinftieħem mill-markatur).

Taqsim 3: Il-Grammatika (14-il marka)

Tingħata silta oħra qasira ta' madwar 100 kelma li ma tkunx marbuta mas-silta tal-fehim it-test. L-istudenti jingħataw minn 12 sa 14-il mistoqsija biex juru li jafu r-regoli tal-morfologija, it-testwalità, il-lessiku u s-sintassi. Verbi irregolari u kliem arkajk ma

jigux eżaminati. F'din il-parti tal-eżami, l-ortografija hija ttestjata u kull tveġiba li tinkiteb b'ortografija żbaljata titqies ħażina kollha.

Taqsim 4: Ir-Rapport (12-il marka)

L-istudenti jingħataw żewġ titli u jagħżlu **wieħed**. Huma jridu jiktbu rapport ta' 80 kelma u fih juru li kapaċi jiżviluppaw argument sistematiku li jenfasizza l-punti sinifikanti u d-dettalji rilevanti li jsaħħu dawk il-punti.

Taqsim 5: L-Ittra (12-il marka)

L-istudenti jingħataw żewġ titli u jagħżlu **wieħed**. Huma jistgħu jintalbu jiktbu ittra formali, informali u elettronika.

NOTA IMPORTANTI GĦALL-ISTUDENTI:

L-istudenti se jingħataw ktejjeb separat mill-karta tal-eżami biex fuqu jiktbu t-tweġibiet tagħhom għall-mistoqsijiet.

Il-karta tal-mistoqsijiet M'GĦANDU JINKITEB XEJN FUQHA.

Kif jispiċċa l-eżami l-istudenti jistgħu jieħdu din il-karta magħhom id-dar filwaqt li jagħtu l-ktejjeb bit-tweġibiet lill-inviġilatur tal-eżami.

5.2 Il-karta tal-letteratura (100 marka / sagħtejn)¹

L-istudenti se jkunu jistgħu jagħżlu jekk jagħmlux karta 2A jew 2B.

Din l-għażla għandha tkun mibnija fuq l-għażla li jkunu għamlu għall-eżami li ser jagħmlu fiċ-ĊES.

Il-karta 2A

Din il-karta se jkun fiha **erba'** taqsimiet.

Taqsima 1: Referenza għall-kuntest – Il-Poeżija mill-antoloġija *Bejn Haltejn*

L-istudenti jingħataw mistoqsijiet (bejn 5 u 6 għal kull poeżija) fuq żewġ poeżiji studjati mill-antoloġija *Bejn Haltejn* u jridu jwieġbu l-mistoqsijiet ta' **waħda** minnhom. Din it-taqsima fiha 20 marka.

Taqsima 2: Referenza għall-kuntest – Il-Proża mill-antoloġija *Bejn Haltejn*

L-istudenti jingħataw mistoqsijiet (bejn 5 u 6 għal kull silta min-novella) fuq żewġ siltiet min-novelli studjati mill-antoloġija *Bejn Haltejn* u jridu jwieġbu l-mistoqsijiet ta' **waħda** minnhom. Din it-taqsima fiha 20 marka.

Taqsima 3: Il-Komponenti letterarji fuq l-antoloġija ta' poeżija u proża *Bejn Haltejn*

L-istudenti jridu jwieġbu żewġ mistoqsijiet minn tlieta li jingħataw u jiktbu **żewġ** komponenti letterarji ta' 200 kelma l-wieħed. Kull komponent ikollu 15-il marka.

Taqsima 4: Il-Komponent letterarju fuq ir-rumanz *Il-Ħarsa ta' Rużann*

L-istudenti jingħataw żewġ mistoqsijiet biex jagħżlu **waħda** u jiktbu komponent ta' 400 kelma fuqha. Dan il-komponent fih 30 marka.

Nota: L-istudenti huma mħeġġa li jiktbu b'ortografija tajba fil-komponenti letterarji għaliex jitnaqqsu l-marki għal żbalji ortografici. Jitnaqqsu wkoll il-marki għal min jikteb inqas min-numru ta' kliem mitlub. It-tqassim tal-marki skont il-kriterji stabbiliti se jkun fl-iskema tal-marki li tinħareġ mal-karta tal-eżami annwali.

¹ Dawn il-poeżiji u novelli li ġejjin u li qegħdin fis-sillabu tal-Malti għall-Ħdax-il Sena mhux se jkunu inklużi fl-eżami annwali u jistgħu jsiru wara Frar: *Żagħżuġh ta' Dejjem* (Dun Karm) u *Fejn jorqod ir-Riħ* (Achille Mizzi); *Firda minn Kelb* (Ġuzè Ellul Mercer) u *Ċensina* (Lino Spiteri). Madankollu jekk xi studenti jużawhom tajjeb u jagħmlu referenza għalihom fil-komponenti letterarji m'għandhomx jitnaqqsulhom marki.

Il-karta 2B

Din il-karta se jkun fiha erba' taqsimiet.

Taqsim 1: Referenza għall-kuntest – Il-Poeżija mill-antoloġija *Bejn Haltejn*

L-istudenti jingħataw mistoqsijiet (bejn 5 u 6 għal kull poeżija) fuq żewġ poeżiji studjati mill-antoloġija *Bejn Haltejn* u jridu jwieġbu l-mistoqsijiet ta' **waħda** minnhom. Din it-taqsim 1 fiha 20 marka.

Taqsim 2: Referenza għall-kuntest – Il-Proża mill-antoloġija *Bejn Haltejn*

L-istudenti jingħataw mistoqsijiet (bejn 5 u 6 għal kull silta min-novella) fuq żewġ siltiet min-novelli studjati mill-antoloġija *Bejn Haltejn* u jridu jwieġbu l-mistoqsijiet ta' **waħda** minnhom. Din it-taqsim 2 fiha 20 marka.

Taqsim 3: Il-Komponent letterarju fuq l-antoloġija ta' poeżija u proża *Bejn Haltejn*

L-istudenti jridu jwieġbu mistoqsija **waħda** minn tnejn li jingħataw u jiktbu komponent letterarju ta' 200 kelma fuqha. Dan il-komponent ikollu 30 marka.

Taqsim 4: Il-Komponent letterarju fuq ir-rumanz *Il-Harsa ta' Ruzann*

L-istudenti jingħataw żewġ mistoqsijiet biex jagħzlu **waħda** u jiktbu komponent ta' 200 kelma fuqha. Dan il-komponent fih 30 marka.

Nota: L-istudenti huma mhegga li jiktbu b'ortografija tajba fil-komponenti letterarji għaliex jitnaqqsu l-marki għal żbalji ortografiċi. Jitnaqqsu wkoll il-marki għal min jikteb inqas min-numru ta' kliem mitlub. It-tqassim tal-marki skont il-kriterji stabbiliti se jkun fl-iskema tal-marki li tinħareġ mal-karta tal-eżami annwali.

NOTA IMPORTANTI GĦALL-ISTUDENTI:

L-istudenti se jingħataw ktejjeb separat mill-karta tal-eżami biex fuqu jiktbu t-tweġibiet tagħhom għall-mistoqsijiet.

Il-karta tal-mistoqsijiet M'GĦANDU JINKITEB XEJN FUQHA.

Kif jispiċċa l-eżami l-istudenti jistgħu jieħdu din il-karta magħhom id-dar filwaqt li jagħtu l-ktejjeb bit-tweġibiet lill-inviġilatur tal-eżami.

Tmiem
